

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī śaṭhakōpācārya kṛtaṃ
॥ śrī śaurirāja karāvalambastōtram ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī śaurirāja karāvalambastōtram ॥

śrīnīlamēgha sumanōhara divyamūrtē

sarvāṅgasundaravibhō varapuṣkarākṣa |

lōkaikanāyaka parātpara puṇyakīrtē

śrī śaurirāja mama dēhi karāvalambam ॥ 1 ॥

lakṣmīśa dēva yadunātha mahīśa viṣṇō

gōdāsamēta garuḍāsana śēṣatalpa |

vēdāntavēdya nijavaibhava viśvamūrtē

śrī śaurirāja mama dēhi karāvalambam ॥ 2 ॥

śrīpadminīpraṇayavallabha paṅkajākṣa

śrīpañcakṛṣṇavanānāyaka pañcavēra |

śrīmantraratnasakalākṣarasiddhidāyin

śrī śaurirāja mama dēhi karāvalambam ॥ 3 ॥

śrīnāradādimunipuṅgavapūjitāṅghrē

nārāyaṇācyuta harē praṇatārtihārin |

brahmēśaśakramukha saṃstuta sadguṇaughā

śrī śaurirāja mama dēhi karāvalambam ॥ 4 ॥

kāsārabhūta mahadāhvaya viṣṇucitta -

śrībhaktisāra kulaśēkhara pāṇavipraiḥ |

śrīmacchaṭhāri parakālamukhaiśca vandyā

śrī śaurirāja mama dēhi karāvalambam ॥ 5 ॥

śrīnāthayōgi kamalēkṣaṇa rāmamiśra -
śrīyāmunēya varapūrṇanutaprabhāva |
śrī lakṣmaṇārya yativarya mukhaistutastvaṃ
śrī śaurirāja mama dēhi karāvalambam || 6 ||

śrīmīna kūrma varalōka nṛsiṃhavarṇin
śrījāmadagnya raghuvīra halāḍhya kṛṣṇa |
śrīkalkirūpa kalimardana kālamēgha
śrī śaurirāja mama dēhi karāvalambam || 7 ||

vaiśākhmāsa mahadutsava tuṣṭacitta
māghōtsavē varasamudrataṭē vihārin |
āndōlikādi sukhayāna gati prahrṣṭa
śrī śaurirāja mama dēhi karāvalambam || 8 ||

bhaktaṃ munēyadharamātmaguṇaiḥ prapūrṇaṃ
saṃśōddhya tatsahacarīkṛta mudgaśālim |
svīkṛtya cārdhaniśi nityapadaṃ dadau tvaṃ
śrī śaurirāja mama dēhi karāvalambam || 9 ||

śrīśāṅkhacakravaradānagadāttapāṇē
sadbhaktabhaṭṭaparipālanajāgarūka |
śrīcōlarājapuratō dhṛtakēśapāśa
śrī śaurirāja mama dēhi karāvalambam || 10 ||

darśē vibhīṣaṇavacaḥ kṛtavān bhavānnu
śrīraṅgarājagatibhēdamadhāstadartham |
bhaktapriyaśca bhavaluṅṭhana kōvidastvaṃ
śrī śaurirāja mama dēhi karāvalambam || 11 ||

arkēndu bhauma budhajīva kavīsa sauri -
bhāsvatkirīṭa maṇirājita pādapadma |
aṣṭākṣaraika manuratna kṛtātmarūpa
śrī śaurirāja mama dēhi karāvalambam || 12 ||

pratyagrapāpapuracurārdita jīvanasya
ajñāninaśca mamatāmadavihvalasya |
kalyāṇarūpa kamanīya guṇārṇavastvaṃ
śrī śaurirāja mama dēhi karāvalambam || 13 ||

nityāparādhacakitasya nitāntaduḥkha -
kṛtyāpacāraśatadaṣṭahṛdantarasya |
dharmādapēta caritasya bhayākulasya
śrī śaurirāja mama dēhi karāvalambam || 14 ||

saṃsāra jālapatitasya jhaṣōpamasya
sadbhakta dhīvarasutā sahitastvamadya |
duṣkarmagharmajanibhītyabhipīḍitasya
śrī śaurirāja mama dēhi karāvalambam || 15 ||

pāśaiśsadā yamabhaṭā bahu tarjayanti
kṣēptuṃ ca māṃ hi narakē narakāntakastvam |
prāṇaprayāṇa samayē ca tadā prasannaḥ
śrī śaurirāja mama dēhi karāvalambam || 16 ||

|| śrī śaurirāja karāvalambastōtraṃ samāptam ||